

20101463007

ДИРЕКЦИЈА ЗА ЗАШТИТА И СПАСУВАЊЕ

Врз основа на член 74 став 7 од Законот за заштита и спасување („Службен весник на Република Македонија“ бр. 36/04, 49/04, 86/08 и 124/10), директорот на Дирекцијата за заштита и спасување, донесе

ПРАВИЛНИК ЗА ОДРЖУВАЊЕ ВО ИСПРАВНА СОСТОЈБА НА ОЦАЦИТЕ, ДИМОВОДНИТЕ УРЕДИ, СИСТЕМИТЕ ЗА ВОЗДУХ, СИСТЕМИТЕ ЗА ВОЗДУШНО И ВОДЕНО ГРЕЕЊЕ, ОГНИШТАТА-КОТЛИ ЗА ПАРНО ГРЕЕЊЕ ВО ОБЈЕКТИ, КАКО И ВО ИНДУСТРИСКИ И ЗАНАЕТЧИСКИ ПОСТРОЈКИ

Член 1

Со овој правилник се утврдува одржувањето во исправна состојба на оцаците, димоводните уреди, системите за воздух, системите за воздушно и водено греење, огништата-котли за парно греење во објекти, како и во индустриски и занаетчиски постројки.

Член 2

Одредени изрази употребени во овој правилник го имаат следното значење:

- оцаци се вертикални канали изведени од различен несогорлив материјал и се дел на секое ложиште или енергетска постројка;
- димоводни уреди се хоризонтални и вертикални канали изведени од различен несогорлив материјал за спроведување на продукти од согорување од секое ложиште;
- системи за воздух се постројки од различен материјал кои служат за довод на чист и одвод на нечист воздух;
- системи за воздушно и водено греење се видови на греење во кои загревањето се одвива со топол воздух, односно топла вода;
- огништа-котли за парно греење во објекти, како и во индустриски и во занаетчиски постројки се уреди во кои се создава топлинска енергија преку користење на разни видови енергетски горива (тврдо, течно и гасовито).

Член 3

Одржувањето на оцаците, димоводните уреди, системите за воздух, системите за воздушно и водено греење и огништата-котли за парно греење од членот 2 од овој правилник се врши преку:

- преглед на оцаците, димоводните уреди, системите за воздух, системите за воздушно и водено греење и огништата - котли за парно греење;
- чистење на оцаците, димоводните уреди, системите за воздух, системите за воздушно и водено греење, огништата-котли за парно греење;
- запалување на сагите во оцаците и во димоводните уреди;
- превземање превентивни мерки за обезбедување на оцаците, димоводните уреди, системите за воздух, системите за воздушно и водено греење и огништата-котли за парно греење од пожар и нивно оспособување за нормално функционирање.

Пред пуштање во употреба оцаците, димоводните уреди, системите за воздух, системите за воздушно и водено греење и огништата-котли за парно греење треба да имаат потврда (атест) за исправност.

Прегледот од ставот 1 на овој член се врши од страна на Дирекцијата за заштита и спасување.

Член 4

Прегледот на оџаците, димоводните уреди, системите за воздух, системите за воздушно и водено греење и огништата-котли за парно греење се врши постојано, според укажаната потреба и по повик од корисникот на услугата.

Прегледот од ставот 1 на овој член може да се врши и по барање од инвеститорот-изведувачот на објектот, а се однесува на преглед пред се, на сидани оџаци и вентилации и нивни приклучоци, како и на други димоводни уреди, системи за воздух, системи за воздушно и водено греење и огништа-котли за парно греење, доколку објектот располага со нив.

За извршениот преглед инспекторите за заштита и спасување составуваат записник за секоја извршена работа според извршените позиции на работа, во кој се наведуваат евентуалните забелешки (недостатоци) кои треба да се отстранат и тоа за секој објект посебно.

Член 5

Чистењето на оџаците, димоводните уреди, системите за воздух, системите за воздушно и водено греење и огништата-котли за парно греење, се врши со следната динамика:

- еднаш месечно во сезоната за греење и еднаш вон сезоната за греење за органите на државна управа, единиците на локална самоуправа, трговските друштва, јавните претпријатија, установите и службите за заштита и спасување од пожари на луѓето;

- двапати во периодот во сезоната за греење и еднаш вон сезоната за греење за домаќинства;

- еднаш годишно за вентилационите канали и отвори;

- еднаш годишно за резервни оџаци со приклучоци во зградите што користат парно, воздушно и водено централно греење;

- еднаш месечно во сезоната за греење и еднаш вон сезоната за греење за оџаците, димоводните уреди, системите за воздух, системите за воздушно и водено греење и огништата-котли за парно греење и

- еднаш месечно во текот на целата година за стружење и отстранување на технолошки наслаги во димоводни уреди над отворените ложишта за печење на месо и месни преработки на жар.

Ако при контролата на оџаците, димоводните уреди, системите за воздух, системите за воздушно и водено греење и огништата-котли за парно греење се утврди дека истите се неисправни, чистењето може да се изврши и надвор од динамиката утврдена во ставот 1 на овој член.

Член 6

Во случаи кога чистењето се врши по пат на запалување тоа се врши со динамиката утврдена во членот 5 од овој правилник.

При вршење на спалувањето се превземаат неопходни мерки за заштита од пожар и се обезбедуваат соодветни апарати и уреди за гасење на пожар.

Член 7

Системите за воздушно и водено греење, огништата -котли за парно греење во објекти и огништата (ложишта) во индустриски и занаетчиски постројки, односно котларници на различен погон, се чистат со посебно внимание и стручност.

При прегледот на котелот се елиминираат сите опасности кои би можеле да предизвикаат пожар или експлозија.

При влезот во котелот се запираат сите доводни горива кон горилникот како земен гас, пропан-бутан, мазут и други нафтени деривати,

По завршувањето на чистењето на котелот се пристапува кон преглед и на неговата внатрешност со помош на сигурносни светилки или сијалици со заштитна мрежа (до 24 V).

Член 8

Овој правилник влегува во сила наредниот ден од денот на објавувањето во „Службен весник на Република Македонија“.

Бр. 01-2945/6
29 октомври 2010 година
Скопје

Директор на Дирекцијата
за заштита и спасување,
Шабан Салиу, с.р.